

अमर उजाला

गोदाम की आड़ में चल रही नकली डीएपी खाद की फैक्ट्री पकड़ी गई



गोरखपुर ब्यूरो

Updated Sat, 04 Dec 2021 11:54 PM IST



गोदाम की आड़ में चल रही नकली डीएपी खाद की फैक्ट्री पकड़ी गई

संवाद न्यूज एजेंसी

खुखुंदू। थाना क्षेत्र के भलुअनी दूबे गांव के पास मुख्य मार्ग पर संचालित नकली डीएपी उर्वरक फैक्ट्री का भंडाफोड़ हुआ है। यहां से करीब 1802 बोरा दानेदार जिप्सम (नकली डीएपी का रा मैटेरियल), बड़ी संख्या में खाली बोरे और दो पैकिंग मशीन और 15 जिंदा कछुए मिले हैं। फैक्ट्री के गेट के अंदर खड़े ट्रक में लदा 65 बोरा तैयार और 9 बोरा खुला नकली डीएपी बरामद हुआ है। इस मामले में पुलिस ने 14 लोगों को हिरासत में लिया है।

भलुअनी दूबे गांव के पास मुसैला-मईल मार्ग पर स्थित गल्ले का बड़ा गोदाम है। इसी में एक तरफ नकली खाद की फैक्ट्री संचालित की जा रही थी। जिला कृषि अधिकारी मोहम्मद मुजम्मिल के मुताबिक फैक्ट्री सरगना भी गल्ले के कारोबार से जुड़ा है। इसी की आड़ में वह यह धंधा बड़े पैमाने पर संचालित कर रहा था। वहीं छापे में कछुओं की तस्करी की भी बात सामने आई है। फैक्ट्री के अंदर खड़े ट्रक में 65 बोरा तैयार नकली डीएपी खाद लदी मिली। इसे सरदार मार्का के नाम से बेचा जा रहा था। सूचना पर पुलिस टीम के साथ कृषि विभाग की टीम ने शनिवार भोर में छापा मारा तो यहां नकली खाद बनाने का पर्दाफाश हुआ। मौके पर ज्वाइंट मजिस्ट्रेट/एसडीएम सलेमपुर डॉक्टर गुंजन द्विवेदी और उप कृषि निदेशक डॉक्टर आशुतोष कुमार मिश्र की मौजूदगी में गोदाम और ट्रक में लदे नकली डीएपी के उर्वरकों के बोरो का मिलान कर सील कर दिया। जिला कृषि अधिकारी ने बताया कि फैक्ट्री को सील कर दोषियों के खिलाफ मुकदमे की कार्रवाई की जा रही है।

Source: <https://www.amarujala.com/uttar-pradesh/deoria/factory-deoria-news-gkp4187092134>